



**சுப்பிரமணியம் இராசம்மா  
மணிமண்டபம்**

**திறப்புவிழா சிறப்புமலர்**

23.11.2019

# மண்ணின் மடியில் ஓர் மணிமண்டபம்

பசுமை நிறைந்த பச்சை வயல்கள்  
பரந்தன் மண்ணில் நிறைந்திருக்க  
வயல் வரப்பும் நெற்கதிரும்  
மக்கள் வாழ்வில் கலந்திருக்க  
கதிரவனின் மஞ்சள் வெயில்  
பொன்னிறமாய் தகதகக்க  
கள்ளமில்லா மக்கள் மனம்  
வானளவு உயர்ந்திருக்கும்

காடு படர்ந்த இடமெல்லாம்  
கழனிகளாய்ப் பூத்திருக்க  
நுரை ததும்பும் பால்மடிப்  
பசுக்கள் ஒலி கேட்டிருக்க  
ஏர்பிடிக்கும் உழவன் தன்  
உழைப்பதுவும் ஓங்கி நிற்க  
எம்மைப் பார் புகழ  
வாழ வைத்த பரந்தன் மண்ணிது

இயல் இசை நாடகம் என்னும்  
முத்தமிழ் கூடம் எமது பள்ளி  
முகப்பு வாயிலோடு எம்மை  
அரவணைக்கும் தாயின் மடி  
அன்பையும் அறத்தையும்  
கற்றுத் தரும் கல்விக்கூடம்  
இது காலமெல்லாம் நம்மைச்  
செப்பனிடும் அறிவுக்கூடம்

அழகான நம் ஊரில்  
கட்டி வைத்த கோவில் அது  
சித்திரவேலாயுதன் அங்கே  
சித்தியெல்லாம் தந்தருள  
அவனின் முன்றலிலே  
அமைந்தது மணிமண்டபம் - அது  
அவனியிலே நிலைத்திருக்கும்  
அனைவரையும் வாழ வைக்கும்

திருமதி சிவாஜினி ஜெயக்குமார்



**சுப்பிரமணியம் இராசம்மா  
மணிமண்டபம்**

**திறப்புவிழா சிறப்புமலர்**

**23.11.2019**

- நூலின் பெயர் :- **சுப்பிரமணியம் இராசம்மா மணிமண்டபம்  
திறப்புவிழா சிறப்புமலர்**
- வெளியீடு :- சுப்பிரமணியம் இராசம்மா குடும்பத்தினர்
- பக்கங்கள் :- 32
- அச்சுப் பதிப்பு :- **நியூ எவகிறீன் அச்சகம் (பிறைவேட்) லிமிடெட்,**  
இல. 693, கே.கே.எஸ் வீதி, யாழ்ப்பாணம்.  
தொலைபேசி : 021 221 9893.



## அன்பும் அறமும் கண்ணனைக் கொண்டோர்!

இலங்கையின் வடபகுதியில் தென்மராட்சி பிரதேசத்தில் உள்ள ஒரு சிறிய கிராமம் சரசாலை. சிறு வயல்களும் பச்சையாய் படர்ந்திருக்கும் தோட்டங்களும் பனை மரக் கூடல்களும் கனிதரும் சோலைகளும் சூழ்ந்திருக்கும் அழகிய கிராமம். சூதுவாது தெரியாத ஒருவருக்கொருவர் உதவி செய்து உறவு கொண்டாடி வாழ்கின்ற எளிமையான மனிதர்கள்.

இவர்களிடையே வாழ்ந்த வேலுப்பிள்ளை, சேதுப்பிள்ளை தம்பதியருக்கு கடைசி மகனாக 10.01.1924 ஆம் ஆண்டு பிறந்தவர் சுப்பிரமணியம் அவர்கள். தங்கம்மா, செல்லாச்சி, வல்லிபுரம், மாணிக்கம், முத்துப்பிள்ளை, செல்லையா ஆகியோர் இவருக்கு மூத்தவர்களாக இருந்தனர். அன்பும் பாசமுமாக அச்சிறு வீட்டில் அவர்கள் வாழ்ந்து வந்தார்கள். குடும்பத்தில் இளையவர் என்பதால் இவர் மீது எல்லோரும் பாசத்தைக் கொட்டி வளர்த்தார்கள். இவரது சிறு வயதுக் காலம் விளையாட்டும் குறும்புத்தனமும் நிறைந்ததாகவே இருந்தது. ஊர் எல்லையில் இருக்கும் புளிவெட்டையில் கிளித்தட்டு மறித்து விளையாடுவதும், கிராமத்தின் ஓரம் தரவை வெளிகளில் மாடுகள் மேய்ப்பதும், பல ஊர்களில் நடக்கும் மாட்டுச் சவாரிகளில் கலந்து கொள்வதுமாக இவரது இளவயதுக் காலங்கள் கழிந்து கொண்டிருந்தது.

அப்போதெல்லாம் நிலாவெளி, நவக்கிரி திடல்களில் மாட்டுச் சவாரிப் போட்டிகள் பெரும் அளவில் நடைபெற்று வந்தன. ஒவ்வொரு வருடமும் இவரும் தான் பேணி வளர்த்து வந்த மாடுகளை வண்டலில் பூட்டி போட்டிகளில் கலந்து கொள்வார். அநேகமாக முதல் பரிசையே பெற்றுக் கொள்வார். வெளியே ஒரு பெரும் உலகம் விரிந்து கிடப்பதை அறியாதவராகவே தன் சிறிய வட்டத்துக்குள்ளேயே இருந்து வயது வரை வாழ்ந்து வந்தார். அவருடைய மூத்த சகோதரர் வல்லிபுரம்தான் இவருடைய வாழ்வில் பெரும் திருப்பத்தை ஏற்படுத்தியவர்.



அப்போது வல்லிபுரம் அடுத்த சகோதரர் செல்லையாவைத் தன்னுடன் அழைத்துக் கொண்டு போய் கிளிநொச்சியில் விவசாயம் செய்து கொண்டிருந்தார். யானைகளும் பாம்புகளும் உலாவும் காடுகளின் நடுவே நம்பிக்கையோடு இருவரும் உழைத்துக் கொண்டிருந்தார்கள். கிளிநொச்சி மண்ணின் மகிமையை அன்றைய நாட்களிலேயே உணர்ந்திருந்ததனால் இவரையும் தம்முடனேயே அழைத்துப் போனார். அண்ணன் மீது அன்பும் மதிப்பும் வைத்திருந்ததனால் அவரது சொல்லை மீற முடியாத வராக அவருடன் கிளிநொச்சிக்குப் போனார். இளம் வயதில் தந்தையை இழந்திருந்ததனால் தனது இரண்டு மூத்த சகோதரர்களையும் தந்தைக்குச் சமமாக மதித்து அன்பும் பாசமும் வைத்திருந்தார்.

கிராமத்தில் விளையாட்டுத்தனமாகச் சுற்றித் திரிந்தவருக்கு கிளிநொச்சி நோக்கிய நகர்வும் உழைப்பும் ஆரம்பத்தில் பெரும் சிரமத்தையே தந்தது. காலப்போக்கில் அத்தனை சிரமங்களையும் தனது பலமாக வரித்துக் கொண்டார். இரண்டு சகோதரர்களின் அன்பும் பாசமும் அவர்களின் வழிகாட்டலும் இவரை ஒரு உழைப்பாளியாகவும், நல் மனம் கொண்ட மனித னாகவும் வளர்த்தெடுத்தது. உழைப்புத் தான் வாழ்க்கை யில் உயர்வைத் தரும் என்று உணர்ந்து செயற்பட்டு இவர்கள் அதில் வெற்றியும் கண்டார்கள். இவர்களது சகோதர பாசம் மற்றவர்களுக்கு ஒரு எடுத்துக்காட்டாகவே இருந்தது. முழு நேர விவசாயியாகத் தன்னை ஈடுபடுத்திக் கொண்டு பரந்தன் குமரபுரத்தை இவர் தனது வசிப்பிடமாக அமைத்துக் கொண்டார். இயல்பிலேயே இளகிய மனம் கொண்ட இவர் வயது வேறுபாடின்றி அனைவரிடத்தும் அன்பு பாராட்டுபவர். அடுத்தவர்க்கு ஏதும் துன்பம் என்றால் ஓடிப்போய்க் கை கொடுப்பவர். இவருடைய இந்த கனிந்த நற்பண்பு காரணமாக அவரை அறிந்தவர்களால் மணியண்ணை என்று பாசமாக அழைக்கப் பட்டவர்.



1951ம் ஆண்டு சரசாலையின் அயற்கிராமமான மட்டுவில்லைச் சேர்ந்த செல்லப்பா சின்னம்மா தம்பதியரின் புதல்வியான இராசம்மா வைத் திருமணம் செய்து கொண்டார். மட்டுவில் கிராமத்தின் அடையாளமாகப் பிரசித்தி பெற்ற பன்றித்தலைச்சி அம்மன் கோவில் இருக்கிறது. அருள் பாலிக்கும் அந்த அம்மனின் பக்தர்களாகவே அந்தக் கிராமத்து மக்கள் வாழ்ந்து வந்தார்கள். இராசம்மாவுக்கு மூத்தவராக கந்தசாமியும் இளையவர்களாக சண்முகசுந்தரம், கணேசன், சகுந்தலாவும் சகோதரர்களாக அமைந்தார்கள்.

இராசம்மா சிறு வயதிலிருந்தே வீட்டுப் பொறுப்புக்களை ஏற்றுக் கொண்டு சகோதரர்களைப் பாசத்தோடு கவனித்து வந்தார். சுப்பிரமணியம் இராசம்மா இருவரின் திருமணம் செல்லச் சந்நிதி முருகன் கோவில் லில் வைத்து எளிமையாக நடைபெற்றது. திருமணத்தின் பின் இருவரும் குமரபு கிராமத்தில் தமது வாழ்க்கையை ஆரம்பித்தார்கள். அக்காலத்தில் அப்பிரதேசம் சிறு காடுகள் பற்றைகளாகவே இருந்தது. நுளம்புகள், பாம்புகள் நடுவே பெரும் நெருக்கடிக்குள் வாழ வேண்டியிருந்தது. இராசம்மா அவை களைத் தன் பொறுமையான குணத்தினால் சமாளித்து மகிழ்வோடு வாழ்ந்தார்.

எப்போதும் சிரித்துக் கொண்டிருக்கும் முகம், அன்பும் பாசமும் நிறைந்த மனது, ஆதரவற்றோரை அரவணைக்கும் கருணை, அடுத்தவரை நோக வைக்காத இனிய வார்த்தைகள் இவையெல்லாம் சுப்பிரமணியம் இராசம்மா இருவருக்கும் பொதுவான குணங்களாக இருந்தன.

கிராமத்தில் கார் வைத்திருக்கும் வீடு அவர்களுடையது. கஷ்டப்பட்டவர்கள் தமது வைத்திய தேவைக் காக இரவு பகல் எந்நேரமானாலும் அந்த வீட்டின் கதவைத் தட்டலாம். யார் எவர் என்ற பாகுபாடின்றி உடனும் தன் காரில் ஏற்றி வைத்தியசாலைக்குக் கொண்டு போய்ச் சேர்ப்பார். அவரது காரில் வைத்திய சாலை செல்லும் வழியில் குழந்தைகள் பிறந்த வரலாறும் இருக்கிறது. ஒரு வீட்டில் திடீரென ஏற்படும் மரண வீட்டுச் செலவுகளை ஊராரும் பகிர்ந்து கொண்டு செய்து முடிக்கும் யோசனையைச் சொல்லி இந்தக் கிராமத்தில் நடைமுறைப்படுத்தியவர் இவர். ஒவ்வொரு தடவையும் தானே முதல் ஆளாகக் காசு போட்டு ஆரம்பித்து வைப்பார். இடையே போர் நடவடிக்கைகளினால் இடம் பெயர்ந்து காடுகளிலும் கழனிங்களிலும் வாழ்ந்த போதிலும் சரி இப்போது மறுபடி ஊர் திரும்பி வாழ்ந்திருக்கும் போதிலும் சரி இந்த நடைமுறை ஊரவர்களால் தொடர்ச்சியாகக் கடைப்பிடிக்கப்பட்டு வருகிறது.

முருகன் மீது அளவு கடந்த பக்தி கொண்டவர் இவர். அறுபதாம் ஆண்டின் ஆரம்ப நாட்களில் ஊர் மக்களும் இவரும் இணைந்து குமரபுரத்தின் மத்தியில் ஒரு முருகன் கோவிலை அமைத்தார்கள். சிறு கொட்டகையில் ஆரம்பிக்கப்பட்ட முருகன் கோவில் கால நகர்வில் அனைவரதும் பங்களிப்புக்களோடு கட்டடங்களாக மாற்றம் பெற்றது. ஸ்ரீ சித்திர வேலாயுதக் குமரன் அக்கிராமத்தின் அடையாளமாய் வீற்றிருந்தான். ஒவ்வொரு நாளும் கோவிலுக்குப் போய் முருகனை வணங்குவதைத் தன் வழமையாகக் கொண்டிருந்தார்.

"ஆழ வேளூற்றி அகலக்கினை பரப்பி ஆலமரமாய் இருந்த எங்கள் குடும்பத் தலைவன், தலைவி நிழலின் கீழ்."



விடிகாலை ஐந்து மணிக்கு முருகன் கோயில் கோபுர மணியை அவர் அடிக்கும் ஒலியில் ஊர் விழித்துக் கொள்ளும். ஊரில் இருந்த காலம் வரை இந்தப் பணியைத் தன் கடமையாக நினைத்து அவர் செய்திருக்கிறார். சங்கீதம் படித்தவரில்லை. ஆனால் இவர் கோவிலில் தேவாரம் பாடுவதைத் திரும்பத் திரும்பக் கேட்கத் தோன்றும். கந்தபுராணம், திருவெம்பாவைப் பாடல் களைத் தன் கணீரென்ற குரலில் பாடுவதோடு அவற்றுக்குப் பயன் சொல்லுவதும் தவறாமல் செய்யும் பணியாக இருந்தது. முருகன் கோவில் திருப் பணிகளிலும் திருவிழாக் காலங்களிலும் தன்னையும் ஒரு தொண்டனாக அர்ப்பணித்து வாழ்ந்தவர். கிராமத்துப் பிள்ளைகளின் கல்வி வளர்ச்சி கருதி ஊருக்குள் பாடசாலை ஒன்றை உருவாக் கவும் முன் நின்று உழைத்தவர்.

ஊரில் வெள்ளப் பெருக்கு ஏற்படும் போது இவர் வீட்டின் முன்னால் உள்ள பாடசாலையில் மக்கள் வந்து தங்கியிருப்பார்கள். ஊர் ஆட்களுடன் சேர்ந்து அந்த மக்களுக்கான தேவைகளை முன்நின்று கவனிப்பார். யுத்த கால நெருக்கடிக்குள் ஆனையிறவுப் பாதை தடைப்படும் சந்தர்ப்பங்களில் ஊர்ப் பாடசாலையில் மட்டுமல்ல இவர் வீட்டிலும் மக்கள் தங்கி நிற்பதும் அவர்களுக்கான பல்வேறு உதவிகளைச் செய்வதும் இவரது இயல்பாக இருந்தது.

எத்தனையோ பேரின் திருமணங்களை முன்நின்று நடாத்தி வைத்திருக்கிறார். தன் உழைப்பு, தன் வாழ்க்கை என்று பார்க்காமல் ஊருக்காகவும் நலிந்த மக்களுக்காகவும் தன்னாலான சேவைகளைத் தொடர்ச்சியாகச் செய்து வந்தவர். பல்வேறு சமூக அமைப்புகளில் அங்கத்தவராகவும் இருந்து சமூகப் பணிகள் பலவற்றை ஆற்றியிருக்கிறார். இவரது அத்தனை சமூக சேவை அர்ப்பணிப்புகளிலும் தனது முழு ஆதரவையும் வழங்கித் தன்னையும் ஒரு மனிதநேயப் பெண்மணியாக அடையாளப்படுத்தி யவர் இராசம்மா.

தங்கள் வாழ்நாள் முழுவதும் அறம் தவறாதவர்களாகவும் அன்பு மிக்கவர்களாகவுமே இவர்கள் வாழ்ந்திருக்கிறார்கள். போர்க்கால வாழ்வில் எல்லாமே இழந்து நின்ற நிலையிலும் இந்த நெறியிலிருந்து இவர்கள் மாறியதில்லை. அத்துடன் இடம் பெயர்ந்து பல இடங்களில் வசிக்க நேர்ந்த போதும் தன் ஊருக்கு வாஞ்சையோடு வந்து செல்வதையே அவர் மிகவும் விரும்பியிருந்தார். இவர் களுக்கு பதினொரு பிள்ளைகள். இருபத்தி மூன்று பேர்பிள்ளைகள் பதினான்கு பூட்ட்பிள்ளைகள் இருக்கிறார்கள். 23.11.2008 ம் ஆண்டு சுப்பிரமணியம் இவ்வுலகிலிருந்து விடுதலை பெற்று முருகனடி சேர்ந்தார். அவரின் மறைவின் அதிர்ச்சி இராசம்மாவை வெகுவாகப் பாதித்தது. மனம் தேறி எழுந்து இயல்பான வாழ்க்கைக்குத் திரும்ப சில காலம் எடுத்தது.

2015ம் ஆண்டு மார்ச் மாதம் நோயின் தாக்கத்தில் வைத்தியசாலையில் இருந்த போது பிள்ளைகள் அனைவரும் வந்து அவர் பக்கத்தில் நின்றார்கள். எல்லோரையும் ஒன்றாகப் பார்த்த மகிழ்ச்சியில் 05.04.2015ம் ஆண்டு இவ்வுலகிலிருந்து விடைபெற்றுக் கொண்டார். கொழும்பில் நடைபெற்ற அவரின் இறுதி நிகழ்வில் ஊரே திரண்டு வந்து கண்கலங்கி நின்றது. அன்று வானம் கூட நீர் சிந்தி வழியனுப்பி வைத்தது.

சுப்பிரமணியம் இராசம்மா இருவரும் தங்களின் நல் இயல்பினால் எத்தனையோ பேரின் அன்பைச் சம்பாதித்தவர்கள். சக மனிதர்களை நேசிப்பதையும் நலிந்தவர்களுக்கு ஆதரவு கொடுப்பதையும் தமது வாழ்நாள் பணியாக நினைத்து வாழ்ந்தவர்கள். பின் நாட்களில் மணியையா, மணியம்மா என்று ஊரார்களினால் நேசத்தோடு அழைக்கப்பட்டவர்கள். ஊர் பற்றிய நேசிப்பை தமது பிள்ளைகளின் மன திலும் ஆழப்பதியச் செய்தவர்கள். அதனால்தான் எங்கெங்கு இருந்தாலும் ஊருடனான உறவையும் நேசத்தையும் அவர்களும் இன்றளவும் பேணி வருகிறார்கள். ஊரை நேசித்து வாழ்ந்த இவர்களுக்கு தாம் மனதார வணங்கிய ஸ்ரீ சித்திர வேலாயுத குமரன் முன்றலிலேயே ஒரு மணிமண்டபம் மக்கள் சேவைக்காக அமைக்கப்பெற்றது மகிழ்வுக்குரியது.

இவர்கள் நினைவாக அமைக்கப்பெற்ற இம் மணிமண்டபம் காலம் உள்ளவரை அவர்கள் இருவரி னதும் நினைவுகளைச் சுமந்து நிற்கும்.

# இநாக்கமும் இதாற்றமும்

“ஆழ வேரூன்றி அகலக்கிளை பரப்பி ஆலமரமாய் இருந்த - எங்கள் குடும்பத் தலைவன், தலைவி நிழலின் கீழ்..”

குமரபுரம் என்னும் அழகிய கிராமத்தின் மத்தியில் கோவில் கொண்ட முருகக் கடவுள் மீது அளவில்லாத அன்பும் அக்கிராமத்து மக்கள் மீது அதிக அக்கறையும் கொண்டு அவர்கள் அனைவரையும் அரவணைத்து வாழ்ந்தவர்கள்தான் எமது தந்தையும் தாயுமான சுப்பிரமணியம் இராசம்மா. உதவி என்று தேடி வந்தோரை வெறும் கையோடு திருப்பி அனுப்பியதில்லை. எல்லோர் மீதும் அவர்கள் காட்டிய அன்பு, கருணை, அள்ளிக் கொடுக்கும் இனிய குணம் எல்லாமே எங்கள் வாழ்வை நன்கே செதுக்கியது. தமக்காக மட்டுமே வாழாது பிறருக்காகவும் வாழ்ந்து எமக்கு காட்டினார்கள். அவர்களின் அந்த அன்பின் வலிமையை தினமும் பார்த்தும் உணர்ந்தும் நாம் வளர்ந்து வந்தோம்.

எங்கள் தந்தையின் இரண்டு கண்களாக விளங்கிய எங்கள் ஊர் முருகன் கோவிலும் இந்த ஊரும் எப்போதும் நன்கு வாழ வேண்டும் என்று அவர் கனவு கண்டவர். அவரது இறுதி நாட்களின் போது தனது ஊரைப் பற்றியே அதிகம் பேசுவார். தமது காலத்தின் பின்பும் தான் செய்து வந்த பணிகள் தொடர வேண்டும் என்கின்ற எண்ணத்தை எமக்குள் பதிய வைத்தார். அப்போதெல்லாம் அவர் தன் ஊர் மக்கள் மீது கொண்ட பாசத்தையும் பரிவையும் பார்த்து நாம் வியந்ததுண்டு. அதே போல அவர் இந்த மண்ணைவிட்டுப் பிரிந்த செய்தி கேட்டு ஊரே கலங்கி அழுத போது அவர்கள் எம் தந்தை மீது கொண்ட ஆழ்ந்த அன்பையும் நாம் புரிந்து கொண்டோம்.

காலங்கள் உருண்டோடிப் போக எம் பெற்றோர் அமரத்துவம் அடைந்த பின்பும் அவர்கள் வழி நடக்க வேண்டும் என்னும் உணர்வு எம்முள் ஆழ வேரூன்றியது. எமது தந்தை செய்து வந்த நற்பணிகள் நின்று விடக் கூடாது என்பதே எமது எண்ணம் ஆகும். அவர் நம் கிராமத்தின் முருகன் கோவிலுக்கும் நம் ஊர் மக்களுக்கும் ஆற்றிய பணிகள் பல தலைமுறைகளுக்கும் தொடர வேண்டுமெனில் என்ன செய்யலாம் என்கின்ற எமது கேள்விக்கு பதிலாய் இன்று எம்மால் கட்டப் பெற்றது இந்த மணிமண்டபம்.

எம் தந்தையும் தாயும் நடந்து வந்த பாதையில் அன்பு, அறம், கருணை என்னும் மலர்கள் ஆயிரம் ஆயிரமாய்ப் பூத்துக் கிடக்கின்றன. அவற்றை வாடி விடாது பாதுகாத்து இனி வரும் பல சந்ததிகளும் கல்வியிலும் வாழ்க்கைத்தரத்திலும் உயர்ந்த நிலையை அடைய வேண்டும் என்ற பெரும் முயற்சியின் விளைவாக எம்மால் இந்த மணிமண்டபம் அமைக்கப்பெற்றது.

இம்மணிமண்டபத்தில் திருமணங்கள் மட்டுமின்றி நடைபெறுகின்ற அனைத்து நிகழ்வுகள் மூலம் வருகின்ற வருமானத்திலிருந்து மணிமண்டபத்தின் பராமரிப்புச் செலவுகள் தவிர்ந்து மிகுதி குமரபுரம் ஸ்ரீ சித்திர வேலாயுத குமரன் ஆலயத்தின் வளர்ச்சிக்காக ஒரு பகுதியும் வறுமைக் கோட்டின் கீழ் வாழும் மக்களுக்கு சுயதொழில் அமைத்துக் கொடுக்க இன்னொரு பகுதியும் குடும்பச் சூழலினால் கல்வியைத் தொடர முடியாது சிரமப்படும் பிள்ளைகளுக்கு கல்வி கற்பதற்கு ஆதரவு கொடுப்பதற்காக இன்னொரு பகுதியும் செலவு செய்வதாகத் தீர்மானிக்கப்பெற்றுள்ளது. இதன் மூலம் எமது ஆலயம் மட்டுமன்றி எமது மக்களையும் முன்னேற்றுவதற்கு இந்த மணிமண்டபம் உறுதுணையாக அமையும் என்பதில் சந்தேகமில்லை. தலைமுறைகள் பல கடந்தாலும் இம் மணிமண்டபம் எம் ஆலயத்தின் பராமரிப்பிற்காகவும் ஊர் மக்களின் நல்வாழ்வுக்காகவும் பயன்படுத்தப்பட வேண்டும் என்பதே சுப்பிரமணியம் இராசம்மா குடும்பத்தினராகிய எங்கள் விருப்பமும் வேண்டுகோளும் ஆகும்.


வாழ்ந்த காலங்களில் அனைவரையும் வாஞ்சையோடு அரவணைத்தவர்கள் இன்று சிவபுதம் அடைந்துவிட்டபோதும் அவர்களின் அன்பின் அடையாளமாக அவர்கள் கண்ட கனவை நனவாக்குவதற்காக என்றும் நின்று நிலைத்திருக்கட்டும் இந்த சுப்பிரமணியம் இராசம்மா மணிமண்டபம்.

சுப்பிரமணியம் இராசம்மா குடும்பம்



திரு. திருமதி சுப்பிரமணியம் இராசம்மா

## சுப்பிரமணியம் இராசம்மா இணையர்



## ஆசிரியரை



**சிவபுரீ**

**வெ. வெகதீஸ்வரக் குருக்கள்**  
பிரதம குரு, முருகன் ஆலயம்  
(ஸ்ரீ சித்திரவேலாயுத குமரன் ஆலயம்)  
குமரபுரம், பரந்தன்

குமரபுரம் வாழ் மக்களின் வாழ்நாளிலும் மனதிலும் மறக்க முடியாத பெயர் மணியண்ணை என்னும் கணீர் என்று ஒலிக்கும் திருநாமம் ஆகும். எல்லோரும் மணியத்தார் என்று செல்லமாக அழைக்கும் திரு. சுப்பிரமணியம் இராசம்மா தம்பதியினரை 85ம் ஆண்டு குமரபுரம் முருகன் ஆலய பூசைக் கடமையை பொறுப் பேற்கும் போது சந்தித்தேன். ஆலய நிர்வாகத்தில் பொருளாளர் பதவியில் இருந்தார். ஆனால் அந்நேரத்தில் நான் இளம் பராயம். மக்கள் எல்லோரும் அவர் பேச்சுக்கு மறுவார்த்தை கூறாமல் ஆலயக் கடமைகளைச் செய்யும் போது நான் வியந்து நின்றேன். போகப் போக அவர் அந்த ஊரில் ஓர் குடிமகனாக இல்லை, அந்தக் கிராமத்துக்கே காவலன், தளபதி. அதை எப்படிச் கூறுவது என்று புரியவில்லை. எனது குடும்பத்தில் ஒரு தாயாக தந்தையாக குருவாக இருந்து அனைத்து கடமைகளையும் மனத் திருப்தியுடன் செய்யும் ஒரு உத்தமராக வாழ்ந்தார்.

ஒரு மன்னனுக்கு ஒரு தளபதி எவ்வளவு முக்கியமோ அதே போல் குமரபுரத்தையும் அவ்வூர் மக்களினதும் இன்ப துன்பங்களில் குடும்பத்தில் ஒருவராக இருந்து பங்கெடுத்து உதவி புரிந்ததையும் பார்த்து நான் வியந்த காலம் அதிகம் எனலாம்.

சிவனுக்கு உகந்த பார்வதி போல் நெற்றி நிறைந்த திலகமும் பண் பாடு மாறாமல் அணியும் புடைவைக்கட்டும் பார்ப்பவர் மனங்களில் தெய்வீக அருளை வர வைக்கும். சிரித்த முகத்துடன் குமரபுரத்தை வலம் வரும் அம்மா, இராசம்மா அவர்களை நினைத்தால் உள்ளம் குளிரும். சிரித்த முகத்துடன் அவர் சுகம் கேட்டாலே இருக்கும் நோய் இல்லா இடம் தேடிச்சென்று விடும். அப்படி பண்பாடு மாறாத தம்பதியினராக வாழ்ந்த பெருந்தகைகள். இனி இப்பூமியில் பிறப்பது என்பது உண்மையில் அரிது என்று கூறலாம்.

அவர்களை நினைத்தால் மனதில் உதிக்கும் எண்ணம் எல்லாம் பெருமிதம் அடையக் கூடிய விடயமாகவே உள்ளன. இதை யாராலும் மறுக்கவோ அல்லது மறைக்கவோ முடியாது எனலாம். காலையும் மாலைபுயல் முருகன் பாதம் பணிந்து அவர் நாமத்துடன் வாழ்ந்த இத்தம்பதியினருக்கு அவர்கள் புதல்வர்களினால் அமைக்கப்படும் இம் மணிமண்டபம் குமரபுரம் மக்களுக்கு கிடைக்கும் பெரும் வரப் பிரசாதம் ஆகும்.

தாயிற் சிறந்த கோவிலும் இல்லை. தந்தை சொல் மிக்க மந்திரம் இல்லை என்னும் கூற்றுக்கு இணங்க அர்த்தமாக வாழ்ந்த செல்வர்கள். திரைகடல் ஓடியும் திரவியம் தேடு என்னும் கூற்றுக்கு இணையாக கடல் கடந்து வாழ்ந்து வந்தாலும் தமது பெற்றோரின் கடமைகளைப் பரிபூரணமாக புரிந்து, அவர்கள் தம்மை வாழ வைத்த இக்கிராமத்தில் அவர்களுக்கு என்று நினைவாலயம் அமைத்து அனைத்து மக்களுக்கும் செய்திருக்கும் சேவை அளப்பரியது.

இப்பூமியில் பிறந்த அனைத்து செல்வங்களும் இப்படிப்பட்ட சமூகப் பணிகள் செய்யும் போது ஆன்மீகம் வளரும். சமூகம் நன்மை பெறும் என்று கூறி, சிவன் பார்வதியாக குமரபுரத்தை அகமகிழ்வுடன் அனைத்து கடைசி காலத்தில் மன நிறைவுடன் முருகன் பாதம் சேர்ந்த, திரு திருமதி சுப்பிரமணியம் இராசம்மா தம்பதிகளின் நினைவாக அமையும் இந்த மணிமண்டபம் என்றும் வளமுடன் பெயர் பெற்று சிறப்புடன் அமையும். அதனை முன்வந்து அமைத்துக் கொடுத்த மணியத்தார் அவர்களின் குடும்பத்தினருக்கு என்றும் முருகப் பெருமானின் திருவருளும் எனது குருவருளும் கிடைக்கப் பெற்று வளமுடன் வாழ வாழ்த்துகிறேன்.

**என்றும் எனது நல்லாசிகள்.**

## மண்ணின் நலன்கருதி அமையப்பெறும் மணிமண்டபத்தின் திறப்புவிழா சிறக்கட்டும்



**மாண்புமிகு  
சிவகுமாரம் சிறிதரன்**  
பாராளுமன்ற உறுப்பினர்  
யாழ்ப்பாணத் தேர்தல் மாவட்டம்  
கிளிநொச்சி

கிளிநொச்சி மாவட்டத்தின் பரந்தன் மண்ணைத் தம் பூர்வீகமாகக் கொண்டு, மாவட்டத்தின் வளர்ச்சியிலும், வரலாற்றிலும் பெரும்பங்காற்றி தமக்கென்றோர் தனியிடம் பதித்து வாழ்ந்து, மறைந்த அமரர் வேலுப்பிள்ளை சுப்பிரமணியம் மற்றும் அவர்தம் பாரியார் அமரர் இராசம்மா சுப்பிரமணியம் ஆகியோரின் நினைவுகளைச் சுமந்து அமைக்கப்பெற்ற சுப்பிரமணியம் இராசம்மா மணி மண்டபத்தின் திறப்புவிழா சிறப்பு மலருக்கு வாழ்த்துச்செய்தி வழங்குவதில் பேருவகை அடைகின்றேன்.

இந்த மாவட்டத்திலேயே பிறந்து, வளர்ந்து இந்த மண்ணையும், மக்களையும் நேசித்து வாழ்ந்து மறைந்த பின்னும் தமது செயற்திறத்தால் இன்றளவும் மக்கள் மனங்களெங்கும் நீக்கமற நிறைந்திருக்கும் சுப்பிரமணியம் இராசம்மா மணி இணையரின் நினைவுத்தடங்களைச் சுமந்து அவர்தம் பிள்ளைகளால் அமைக்கப்பெற்றுள்ள இந்த மணி மண்டபமும் எமது மாவட்ட மக்கள் நலனில் பெரும் பங்காற்றவுள்ளமை பேருவகை அளிக்கிறது.

குமரபுரம் முருகன் ஆலயத்திற்கு முன்பாக அமைக்கப்பட்டுள்ள இம்மண்டபத்தின் பொறுப்பும் உரித்தும் அவ் ஆலயத்திற்கே வழங்கப்பட்டுள்ள அதேவேளை, மண்டபத்தை பயன்படுத்துபவர்களிடம் அறவிடப்படும் கட்டணங்களில் அரைவாசியை பெண் தலைமைத்துவக் குடும்பங்களின் வாழ்வாதாரத்திற்கும், ஆதரவற்றோரின் வாழ்க்கைத் தரத்தை அதிகரிப்பதற்கும், வறிய மாணவர்களின் கல்வி வளர்ச்சிக்கும் பயன்படுத்த விளைகின்றமை இந்த மாவட்டத்திற்கு கிடைத்துள்ள பெரு வரப்பிரசாதமாகும்.

வாழும் காலமெல்லாம் வையத்துள் வாழ்வாங்கு வாழ்ந்திருந்து, வாழ்ந்து மறைந்த பின்னும் தம் பிள்ளைகளின் பெருஞ்செயலால் எல்லோர் மனங்களிலும் தமக்கான தனித்துவ இடத்தைப் பிடித்து நிற்கும் அமரர்களான சுப்பிரமணியம் இராசம்மா இணையர் ரூபகார்த்த மணிமண்டபத்தின் திறப்பு விழா சிறப்புறவும், அவர்தம் மக்களால் இந்த மாவட்ட மக்களின் நலனுக்காய் ஆற்றப்பட்டு வரும் அளப்பெரும் பணிகள் அனைத்தும் மென்மேலும் பல்கிப்பெருகவும் வாழ்த்துக்களை வழங்கி நிற்கிறேன்.

என்றும் எனது நல்லாசிகள்.



**திரு. நாகலிங்கம் சோதிநாதன்**  
 ஓய்வநிலை அதிபர்,  
 கிளிநொச்சி  
 மத்திய மகாவித்தியாலயம்

## வாழ்த்துச்செய்தி

கிளிநொச்சியின் வரலாற்றில் சமூக, அரசியல், பொருளாதார, பண்பாட்டுப் படிக்களில் மறக்க முடியாத மைற்கல்லான மாமணிதன் மணியண்பை, சாதாரண விவசாயக் குடும்பத்தின் பிள்ளையாகக் கிளிநொச்சிக்கு வந்து, தன் உறுதியான நிலைப்பாட்டாலும், கடின உழைப்பாலும், வளர்ந்து, வாழ்ந்து, மற்றவர்களும் வளரவும், வாழவும் உறுதுணையாக இருந்தவர். யாழ்ப்பாணத்தில் இருந்து இங்கு வந்து நெற்செய்கை செய்த சிலர், இங்கு வாழ்ந்து நெற் செய்கைகளில் ஈடுபட்டால் நல்லது என்ற கருத்திற்கு அமைவாகத் தானே முன்னின்று இத்தகைய வேறுபலரையும் இணைத்து, அயராது பாடுபட்டு, குமரபுரம் கிராமத்தை உருவாக்கிய புண்ணியவான். மற்றவர்களுக்கு பல வகையிலும் உதவி அவர்களோடு வாழ்ந்து வழிகாட்டியவர்.

பரந்தன், கிளிநொச்சி, வன்னேரி என்ற பல இடங்களில் 100 ஏக்கருக்கு மேல் நெற்செய்கைகளில் ஈடுபட்டு, ஊர்தி (Car), உழவுப் பொறி (Tractor) என்பனவற்றையும் தேடி, அயலவர், ஊரவர் களுக்குத் தேவை அறிந்து உதவி, நெல் வேளாண்மையில் ஈடு இணையற்றவராகத் திகழ்ந்தவர். இவர் தமது கிராமத்தில் பாடசாலை, கோயில் என்பனவற்றை நிறுவி கல்வி, வழியாடு, விளையாட்டு என்பனவற்றை வளர்த்தவர். இந்த மக்கள் கல்வியிலும் விளையாட்டிலும் உயர் நிலையை அடைய அயராது பாடுபட்டவர். இவ்விடங்களில் பரந்தனின் இன்றைய உயர் நிலைக்கு அத்திவாரம் இட்டவர் மணியண்பை.

கிளிநொச்சிப் பாடசாலைகளில் தரமான கல்வி கிடைக்காத காலத்தில் தன் பிள்ளைகளை யாழ்ப்பாணப் பாடசாலைகளில் சேர்த்து ஏனைய மாணவர்கள் போல் அவர்களும் கல்வியில் முன்னேற வழி சமைத்தவர். ஒரு முழு நேர விவசாயியாக இருந்ததால் இப்படியான கருமாங்களைச் செய்வது கடினமாக இருந்தாலும் கல்வி கற்றவர்களுக்கு தான் சளைத்தவன் அல்ல என்பதைக் காட்டியவர். இதனால் இன்று இவர்களது மகள் தாமரைச்செல்வி தலைசிறந்த நாவலாசிரியர். மணியண்பை பம்பரம் போல வேலை செய்பவர். அவருக்கு ஈடு கொடுத்து வாழ்ந்து குடும்பம் நலம் பெற வளம் பெற கை கொடுத்த அவரது பாரியார் இராசம்மா பாராட்டப் பட வேண்டியவர்.

மணியண்பையின் சிந்தனைகளும் செயல்களும் என்றும் பரந்தனை வளர்ப்பதாக குமரபுரம் மக்கள் வாழ்வும் வளமும் பெறுவதாக.

அமைதி அமைதி அமைதி

## வாழ்த்துச் செய்தி

“புதியதோர் உலகம் செய்வோம்” என்ற பாரதியின் வாக்கு மனித உள்ளங்களிலே உறைந்துள்ளது.

பொருத்தமான கால நீரோட்டத்தில் புதியன செய்வோம் என்ற மேலான சிந்தனை மனித மனங்களிலே பொங்கியெழுகின்ற போது தமது உடல், பொருள் ஆவியனைத்தையும் அர்ப்பணித்து, புதிய உலகம் நோக்கிச் செல்ல மாந்தர் பல படைப்புக்களை உருவாக்குகின்றனர். இதனை சுப்பிரமணியம் இராசம்மா மணிமண்டப கொடையாளிகள் எமக்கு எடுத்துக்காட்டியுள்ளனர்.

பரந்தன் என்ற மிகப்பெரிய பரந்த பிரதேசம் ஒரு நூற்றாண்டிற்கு முன்னதாக மிகப் பிரபல்யம் வாய்ந்த இடமாகவிருந்தது. காடு வெட்டிக் கழனியாக்கி பல இன்னல்களுக்கு மத்தியில் நெல் அறுவடை செய்த காலம். அவ்வாறான பரந்தனில் அமரர் சுப்பிரமணியம் தமது சகோதரர்களோடு பல்லாண்டு காலமாக நெல்வேளாண்மை செய்து சீரிய தமிழ்ப்பண்புகளுடன் தமது குடும்பங்களைக் கட்டியெழுப்பினார்கள்.


அமரர்களான சுப்பிரமணியம் இராசம்மா தம்பதியினர் சர்வ சாதாரணமாக கிராமத்தவருடன் சேர்ந்து வாழ்ந்து தமது பிள்ளைச் செல்வங்களுக்கு வாழ்வும் வசந்தமும் கொடுத்தவர்கள். பெருங்குடும்பமாக அவர்கள் வாழ்ந்த பரந்தன் வாழ்க்கை எம் நினைவுகளிலிருந்து நீங்கி விடாதிருக்க அமரர்களின் நினைவாக குடும்ப உறவுகள் ஓர் அழகிய மணிமண்டபத்தை பெருஞ்செலவில் அமைத்து அதனை குமரபுரம் முருகன் ஆலயத்திற்கு நன்கொடையாக கையளிக்க முன்வந்தமை சுப்பிரமணியம் இராசம்மா தம்பதியினர் இப்பூவுலகில் செய்த புண்ணியங்களின் பலாபலனென்றே கருதவேண்டும்.

ஆண்டாண்டு காலமாக பரந்தன் வாழ்மக்களுக்கும், சுற்றுச் சூழலில் வாழ்பவர்களுக்கும் இம் மணிமண்டபம் நிறைவான சேவை வழங்க இறையருள் கூடிநிற்க வேண்டுமென வாழ்த்து கிறேன்.



திரு. த. குருகுலராஜா  
முன்னாள் கல்வி அமைச்சர்.  
வடக்கு மாகாணசபை

## என்றும் என் நினைவில் நிற்பவர்கள்



திருக்கேதீஸ்வரம் வ. கந்தையா  
அவுஸ்திரேலியா

கௌரீஸ்வரன் மடம்,  
திருக்கேதீஸ்வரம்

திரு சுப்பிரமணியம் திருமதி இராசம்மா சுப்பிரமணியம் இருவருடனான நினைவுகள் என்றுமே மறக்க முடியாதவை. மணி அண்ணை என்று நாங்கள் அன்பாக அழைக்கும் அவர் எல்லோரிடத்தும் எளிமையாகப் பழக்கக் கூடியவர். அவருடைய சிரித்த முகம், பரிவோடு பேசும் பேச்சுக்கள், அடுத்தவர் மீது காட்டுகின்ற அக்கறை எல்லாமே அவரை ஒரு உயர்ந்த மனிதராக எனக்கு அடையாளம் காட்டியிருக்கிறது. மனிதர்களில் தராதரம் பாராது சமமாகப் பழகும் நல்ல மனது அவரிடம் இருந்தது. ஐம்பது வருடங்களுக்கு மேலான நட்பு எங்களுடையது. எத்தனையோ சந்தர்ப்பங்களில் அவருடைய இளகிய மனம் கண்டு வியந்திருக்கிறேன். பளிச்சென்ற சிரிப்பும், வெள்ளை வெளேரென்ற உடையும் அவரின் தனி அடையாளங்கள்.

வாகனங்கள் இல்லாத காலத்தில் எப்போது எவர் வந்து கேட்டாலும் உடனே காரில் சென்று உதவுவார். குமரபுரத்தில் பல பிள்ளைகள் அவரின் காரிலே சென்றுதான் பிறந்திருக்கிறார்கள். வெய்யில் நேரம் தெருவில் நடந்து போகிறவர்களையும் காரை நிறுத்தி ஏற்றிக் கொண்டு போவார்.

அவர் முன் நின்று எத்தனையோ திருமணங்களை நடாத்தி வைத்திருக்கிறார். அவர்கள் நன்றாக வாழ வேண்டும் என்று மனமார வாழ்த்துவார். அந்த வாழ்த்தே அவர்களுக்கு மிகப் பெரிய ஆசீர்வாதமாக இருக்கும். சமய அனுட்டானங்களில் மிகுந்த நம்பிக்கை கொண்ட இவர் தேவாரம் திருவாசகங்கள் பாடிய நிகழ்வுகள் எண்ணிலடங்காதவை.

தன் சகோதரர்கள் மீது அளவற்ற பாசம் கொண்டவர். அவர்களது சொல்லுக்கு மதிப்பளித்தே வாழ்ந்து பழகியவர். தனது முன்னேற்றத்துக்கு அவர்களே காரணம் என்ற உணர்வு அவரிடம் எப்போதுமே இருந்து வந்திருக்கிறது.

பொதுச் சேவை செய்வதிலும் எப்போதும் முன் நிற்பவர். ஊர் முன்னேற்றத்திற்காக நிறையப் பணிகள் ஆற்றியிருக்கிறார். அவரின் இயல்புக்கு ஏற்றபடியே மனைவி அமைந்தது கடவுள் கொடுத்த வரம். இருவரும் எத்தனையோ பேருக்கு தங்களால் ஆன உதவிகளைச் சேர்ந்து செய்திருக்கிறார்கள்.

திருக்கேதீஸ்வர ஆலயத்திற்கு வரும் யாத்திரீகர்களுக்கு நாங்கள் நடாத்தி வந்த கௌரீஸ்வரன் மடத்தில் அன்னதானம் வழங்குவோம். வருடா வருடம் நெல் அறுவடை நேரம் எமது அன்ன தானத்திற்காக நெல் மூட்டைகளை மணியண்ணை தருவது வழக்கம். அந்த நேரம் நாங்கள் அவர்கள் வீட்டுக்குப் போனால் முதலில் எங்களைச் சாப்பிடும்படி கூறி நாம் சாப்பிட்ட பின்னர் தான் ஆறுதலாக இருந்து கதைப்பார்கள். உழவு இயந்திரம் நிறைய நெல் மூட்டைகளுடன் வாழைக்குலைகளையும் ஏற்றி அனுப்புவார்கள். அவர்களின் இல்லத்திலிருந்து யாரும் பசியுடன் வெளியே வர இயலாது.

எல்லோர் மீதும் அன்பு செலுத்தும் கருணை மனம் படைத்தவர்களின் பெயரில் பிள்ளைகளால் ஒரு மணிமண்டபம் மக்கள் சேவைக்காக அமைக்கப்பெறுவது மிகவும் சந்தோஷமான விஷயம். அவர்களது நினைவு என்றென்றும் நிலைத்திருக்கும். எனது மனப்புர்வமான வாழ்த்துக்களைத் தெரிவித்துக் கொள்கின்றேன்.

## குமரபுரம் கிராமத்தின் மூத்த குழுமகனின் வாழ்த்துச் செய்தி




திரு. வெ. இராமசாமி  
சமாதான நீதவான்  
கிளிநொச்சி மாவட்டம்  
பதிவு இல. MB/312/17

மணியண்ணை என்று அழைக்கப்படும் திரு. வே சுப்பிரமணியம் அவர்களை எனது இளமைக்காலம் முதல் நன்கு அறிவேன். குமரபுரம் முருகன் ஆலய பரிபாலன சபையில் இணைந்து அவருடன் தோள் கொடுத்து இயங்கியுள்ளேன். அவரின் நினைவும் கனவும் முருகன் பற்றியதே. ஊர் மக்கள் அனைவரையும் அரவணைத்து முருகன் சேவையில் அவர்களையும் ஈடுபடுத்துவார். கணக்கு நிர்வாகங்களில் மிகவும் கவனமாக இருப்பார்.

அவர் முன்னின்று கொண்டு வந்த "மரண வீட்டுக்கு ஒரு ரூபாய் வழங்கும் திட்டம்" இக்கிராம மக்களுக்குப் பேருதவியாக அமைந்திருந்தது.

குமரபுரம் கிராமத்தில் நடைபெறும் திருமணம், பூப்புனித நீராட்டு விழா, வீடு குடிபுகுதல் ஆகிய மாங்கள நிகழ்வுகளிலும் மரண வீடு என்கின்ற துன்ப நிகழ்வுகளிலும் தவறாது கலந்து கொள்வார். எல்லா மரண வீடுகளிலும் அவரால் பாடப்பெறும் தேவார திருவாசகங்கள் ஒலிக்கும். வடக்கின் பல பாகங்களிலிருந்தும் வந்த மக்கள் "குமரபுரம் மக்கள்" என்ற குடும்பமாக ஒருங்கிணைய வைத்ததில் அவரது பங்களிப்பு கணிசமானது. அவருடன் பழகிய காலம் என்றும் எனது மனதை விட்டு நீங்காது.




இன்று அவரின் பிள்ளைகள் "சுப்பிரமணியம் இராசம்மா மணியண்டபம்" அமைத்து அவரின் வழியிலேயே தாமும் நடப்பதை உறுதிப்படுத்துகின்றனர். இந்த "சுப்பிரமணியம் இராசம்மா மணியண்டபம்" அவரின் பெயரைச் சொல்லி நீண்ட காலம் எம் மக்களுக்கு சேவை புரிய வேண்டும் என்று வாழ்த்துகின்றேன்.





**கும்பரம் ஸ்ரீ சித்திரவேலாயுத கும்ரன் ஆலயம்**







**சே. அம்பிகைபாகன்**  
அதிபர்  
கிளி / பரந்தன் இந்து ம.வி

## “உண்மை, உழைப்பு நிறைந்த மணிமண்டபம்”

திரு. திருமதி சுப்பிரமணியம் இராசம்மா அவர்களின் நினைவாக, அவர்தம் புதல்வர்கள், பேரப்பிள்ளைகள் இணைந்து, ஏகமனதாக அரிய செயல் வடிவம் பெற்றுள்ள இம் “மணிமண்டபம்” திறப்பு விழாவுக்கு வாழ்த்துத் தெரிவிப்பதில் பெருமகிழ்வடைகின்றேன்.

“காலமறிந்து ஆங்கு இடமறிந்து செய்வினையின்  
மூலமறிந்து வினையறிந்து - மேலுந்தாம்  
கூழ்வன கூழ்ந்து துணை வலிமை திரிந்து  
ஆள்வினை ஆள்படும்”

பழம்பெரும் கிராமமான பரந்தன் பதியின் மூத்த குடிகளில் ஒருவராகிய திரு. வேலுப்பிள்ளை சுப்பிரமணியம், திருமதி இராசம்மா சுப்பிரமணியம் அவர்களின் பிள்ளைகளும், பேரப்பிள்ளைகளும், ஏனைய குடும்ப உறவுகளும் இணைந்தும் தனித்தனி யாகவும் செய்து வரும் அறப்பணிகள் சொல்லிலடங்கா.

வறிய மாணவர்களுக்கும், வறிய குடும்பங்களின் வாழ்வாதாரத் திற்கும், கல்வித் தேவைகளுக்கும் வழங்கப்படும் உதவித் தொகை, இப் பாடசாலைக்கு சிறுவர் பூங்கா அமைத்தல், பல் கலைக்கழகம் செல்லும் மாணவர்களுக்கு பொருளாதார ரீதியில் உதவுதல், தொண்டர் ஆசிரியர்களுக்கு வழங்கப்படும் ஊக்கத் தொகை, ஆலய வளர்ச்சிக்கு அள்ளி வழங்கப்பட்டு வரும் வளர்ச்சி நிதி, இளைஞர்களின் விளையாட்டுத் திறனை மேம்படுத்தத் தேவையான வளங்கள் என இக்குடும்பத்தினர் ஆற்றும் பணிகள் யாவருமறிந்ததே.

ஊரினது சிறப்புக்கும், செழிப்பிற்கும், வளர்ச்சிக்கும் இக்கைங் கரியமானது பேருதவி புரியும் என்பதில் ஐயமில்லை. கோயிலின் சிறப்பைக் கொண்டு, அக் கிராமத்தை அளவிட முடியும். இரத்தமும், வியர்வையும் சிந்தி உழைத்த பணத்தில் ஓர் அழகிய வேலைப்பாடுகளுடனும் வர்ண அலங்காரங்களுடனும் ஒளி கொடுக்க இருக்கும் மணிமண்டபமானது, உங்களின் பணிக்கு மணிமகுடம் சூட்டுவதாய் அமைந்துள்ளது எனலாம்.

“அன்னமிட்டோர் தடி கொண்டே அடித்திட்டாலும்,  
அகம் குழைந்து வால் ஆட்டி அன்பு காட்டும்  
நன்னயம் சேர் நாயிடத்தில் உள்ளதான  
நன்றி மறவாமை நம்முள் பலருக்கில்லை”

எனும் காலத்தில் நீங்கள் ஆற்றிய பணி நிறைவானது.

## வாழ்த்துச்செய்தி



**திரு. அ. சிவஞானசுந்தரம்**  
செயலாளர்,  
திருநெறிக்கழகம்,  
கிளிநொச்சி.

அமரர்களான வேலுப்பிள்ளை சுப்பிரமணியம், சுப்பிரமணியம் இராசம்மா அவர்களின் நினைவாக அவர்களது பிள்ளைகளால் மணிமண்டபம் அமைத்து மக்களிடம் கையளிக் கும் மகத்தான பணி இன்று நிறைவேறுகின்றது. வேலுப்பிள்ளை சுப்பிரமணியம் அவர்களின் வாழ்க்கைக் காலத்தின் போது ஆற்றிய பல்வேறு சமுதாயப்பணிகள் ஊடாக, வாழ்க்கை முறை ஊடாக இன்றுவரை தன்னை அடையாளப்படுத்தப்படுகின்றார். இவர் ஆலயப் பணி, ஆன்மீகப்பணி, கல்விப்பணி, சமுதாய மேம்பாட்டுப் பணி எனப் பல பணிகளை ஆற்றியுள்ளார். ஆலய அறங் காவலர் சபைத் தலைவர், பாடசாலை அபிவிருத்திச் சபை செயலாளர், ப.நோ.கூ. சங்கம், கிராமசபை ஆகியவற்றின் கௌரவ உறுப்பினராக இருந்து பணியாற்றியுள்ளார்.

“தூயவனாக இருந்து மற்றவர்களுக்கு சேவை செய்வதே எல்லா வழிபாடுகளின் சாரமாகும். யார் ஏழைகளிடமும், பலவீனமான வர்களிடமும், நோயாளிகளிடமும் சிவபெருமானைக் காண்கின்றானோ அவனே உண்மையில் சிவபெருமானை வழிபடுகின்றான். விக்கிரகத்தில் மட்டும் இறைவனைக் காண்பவன் வழிபாட்டின் ஆரம்ப நிலையில் தான் உள்ளான்” என்றார் சுவாமி விவேகானந்தர்.

அவரின் கூற்றுக்கமைவாக தந்தையைப் போன்று அவரது பிள்ளைகளும் சமுதாயப் பணிகளில் ஈடுபட்டு வருவது சிறப்பாக பாராட்டத்தக்கது. பொருளாதார பின்னடைவான குடும்பங்களுக்கு காண சய பொருளாதார மேம்பாட்டுத் திட்டங்கள், கல்விக்கான வசதிகள் என பல்வேறு விதமான உதவிகளைப் பிள்ளைகள் இணைந்து செயற்படுத்தி வருகின்றனர்.

இதன் ஒரு அங்கமாகவே பெற்றோர் நினைவாக மணிமண்டபம் அமைத்தலும் அமைகின்றது. மண்டபம் ஊடாக கிடைக்கக் கூடிய வளங்கள் மீண்டும் மக்களுக்கே பயன்படுத்தும் செயற்றிட்டத் தையும் நடைமுறைப்படுத்தவுள்ளமை இவர்களது விரிந்த சமுதாய நோக்கைக் காட்டி நிற்கின்றது.

இவர்களது வாழ்வும் பணியும் சிறக்கவும் எல்லோரும் இன்புற்றிருக்கவும் வாழ்த்துக்களைத் தெரிவிப்பதில் மன மகிழ்வெய்துகின்றோம்.



**ச. சந்திரபிரபாகரன்**  
தலைவர்  
குமரபுரம் ஸ்ரீ முருகன் ஆலய  
பரிபாலனை சபை  
(ஸ்ரீ சித்திரவேலாயுத குமரன் ஆலயம்)

## வாழ்த்துச்செய்தி

வன்னி பெரு நிலப்பரப்பில் 1954ம் ஆண்டளவில் ஏற்படுத்தப்பட்ட குடியேற்றங்களில் விவசாயத்தின் மூலம் செல்வம் கொழிக்கும் பூமியாக விளங்கும் கண்டாவளைப் பிரதேச செயலக பிரிவில் அமைந்துள்ள குமரபுரம் கிராமமும் ஒன்றாகும்.

இவ் அழகிய கிராமத்தில் குமரபுரம் எனும் பெயரிற்கு ஏற்றாற் போல் அமையப் பெற்ற குமரபுரக் கடவுளின் கோயிலின் வளர்ச்சியில் அளப்பரிய பங்காற்றியவர்களுள் மணியண்ணை என்று அழைக்கப்படும் வேலுப்பிள்ளை சுப்பிரமணியமும் ஒருவராவார். மணியண்ணையின் நிர்வாகக் காலத்தில் முருகன் ஆலயம் மிக உயர்ந்த நிலையினை அடைந்தது என்றால் மிகையாகாது.

தற்போதும் அவரது குடும்பத்தினரின் முயற்சியினால் முருகன் ஆலயத்திற்கான “சுப்பிரமணியம் இராசம்மா மணிமண்டபம்” அமைத்து பராமரிப்பு மிகப் பெரிய சாதனையாக உள்ளதோடு தந்தை வழியில் மக்கள் செய்யும் பணியினை நினைத்து குமரபுரம் மக்களோடு இணைந்து பெருமிதமடைகின்றோம்.

“குமரபுரம் கிராமம் உள்ளவரை  
குமரபுரம் முருகன் ஆலயம் இருக்கும்  
சுப்பிரமணியம் இராசம்மா புகழ் இருக்கும்”

என்பதைத் தெரிவித்துக் கொள்வதோடு இக்கிராமத்தில் வசிக்கும் புத்தி ஜீவிகள், விவசாயிகள், இளைஞர்கள் அனைவரதும் ஒத்துழைப்பினூடாக இந்த மணிமண்டபம் ஏற்றத் தரும் பெரு விருட்சமாக வளர்ந்தோங்கி என்றென்றும் எமது மக்களுக்கு அறநெறிக் கருத்துக்களையும் கலாசார விழுமிய கருத்துக்களையும் ஊட்டும் பணியினை செய்வதற்கு எமது வாழ்த்துக்களையும் நல்லாசியினையும் தெரிவித்துக் கொள்கின்றோம்.

## வாழ்த்துச்செய்தி



திரு. வேலுப்பிள்ளை சுப்பிரமணியம் திருமதி இராசம்மா சுப்பிரமணியம் அவர்கள் இலங்கையின் தென்மராட்சியின் சாவகச்சேரி என்னும் பகுதியில் இருந்து வந்து பரந்தனில் குமரபுரம் என்னும் அடர்ந்த காடுகளும் கொடிய விலங்குகளும் நிறைந்த கிராமத்தில் தமது வாழ்க்கையை ஆரம்பித்தார்கள். தொழில்கள் தேடி கிளிநொச்சியின் கிராமங்களை நோக்கி நடுத்தரவயதினர் பயணித்த காலம் அது. காடுவெட்டி கழனி செய்த அந்தப் பெரியவர்களுடன் மிக இளவயதில் இணைந்து கொண்டவர் தான் திரு சுப்பிரமணியம் அவர்கள். அவர் விவசாயத்தின் மீது கொண்ட நம்பிக்கையும் விடா முயற்சியும் பிறர் மீது அவர் காட்டிய கருணையும் அவரை அனைவரும் மதிக்கும் ஒரு நல்ல மனிதர் ஆக்கியது.

அவரைப் பெரியவர்கள் முதல் சிறுவர்கள் வரை மணியண்ணை என்று அன்புடன் அழைத்ததினால் அதுவே அவர் செல்வப் பெயராக ஆனது. மணியண்ணை என்றதும் எம் நினைவில் வருவது எமது முருகன் ஆலயம். குமரபுரம் தோன்றிய காலத்திலேயே காடுகளை அழித்து கழனிகள் ஆக்கிய மக்கள் ஒரு ஆலயம் அமைக்க வேண்டுமென இரண்டு ஏக்கர் காணியை ஒதுக்கி ஓலைக் குடிசை ஒன்றில் ஒரு கல்லை வைத்து ஸ்ரீ முருகன் ஆலயத்தை உருவாக்கினர். அவர்களுடன் இணைந்து செயற்பட்ட திரு. சுப்பிரமணியம் அவர்கள், அவரது பெயருக்கு ஏற்றவாறு முருக பக்தனாக விளங்கியதும், அவரது கடமை உணர்ச்சியும் அக்காலத்திலேயே முருகன் ஆலயம் அவர் பராமரிப்பில் கையளிக்கப்படக் காரணமாயிற்று. 1956 இல் திரு.சுப்பிரமணியம் அவர்களால் ஸ்ரீ முருகன் கல்லில் இருந்து வேல் ஆக மாற்றப்பட்டார். அதன் பின் 1980 இல் ஸ்ரீ முருகன் ஆலயம் பொதுமக்களின் நெல் மணியிலும், பெரியோர்களின் ஆதரவிலும் திரு.சுப்பிரமணியம் அவர்களால் பேராலயமாக மாற்றப்பட்டு கும்பாபிஷேகம் இடம் பெற்றது என்பது அனைவரும் அறிந்ததே.

திரு.சுப்பிரமணியம் அவர்கள் கடமை,கண்ணியம்,கட்டுப்பாடு என்னும் சொல்லுக்கு வரைவிலக்கணமாக வாழ்ந்து ஊர்மக்களின் நன்மதிப்பைப் பெற்றவர் என்றால் மிகையாகாது. வேற்றுமைகளைத் தவிர்த்து ஊரில் நடைபெறும் அனைத்துச் சடங்குகளுக்கும் தன் வருகையை உறுதிசெய்து மக்களின் அன்பை பெற்றிருந்தார் என்பதும் குறிப்பிடத்தக்கது. அவரினால் அக்காலத்தில் உருவாக்கப்பட்டதே ஒரு ரூபாய் திட்டம் என்பது! மரணச் சடங்குகளுக்குச் செல்லும் அனைவரும் ஒரு ரூபாய் நன்கொடை செய்யவேண்டும் என்னும் முறையை நடைமுறைக்கு கொண்டுவந்ததின் மூலம் அனைவரின் இதயத்திலும் நீங்காத இடத்தைப் பெற்றுக் கொண்டார்.

காலத்திற்கு ஏற்ப அத்தொகை மாறினாலும் அத்திட்டம் இப்பொழுதும் நடைமுறையில் உள்ளது. எமது ஊரில் அடிக்கடி ஏற்படும் வெள்ளப்பெருக்கினாலும், 1977, 1983 களில் இடம்பெற்ற இனக்கலவரங்களின் போதும் இடம்பெயர்ந்து வந்த மக்களுக்கு உணவளித்துப் பாதுகாப்பு கொடுத்த இனிய உள்ளங்களான அன்றைய இளைஞர் வட்டத்துடன் திரு. சுப்பிரமணியம் அவர்களின் பங்கு மிக முக்கியமானது. இவ்வாறு அவர் செய்து வந்த நற்செயல்களைச் சொல்லிக்கொண்டே போகலாம்.

ஒவ்வொரு மனிதரும் எவ்வாறு வாழ வேண்டும் என்று எமக்கெல்லாம் முன்னோடியாக வாழ்ந்து காட்டினார். அவர் காலத்திலேயே நாமும் வாழ்ந்தோம் என்பதில் நாம் அனைவரும் மகிழ்ச்சியும் பெருமையும் அடைகின்றோம்.

இன்று அவர் வழிவந்த பிள்ளைகளும், பேரப்பிள்ளைகளும் தேசம் தாண்டி வாழ்ந்தபோதும் சுப்ரம் அறக்கட்டளையை உருவாக்கி பிறந்த மண்ணை நோக்கிப் புரிகின்ற சேவைகளைப் பார்த்துப் பெருமிதம் அடைகின்றோம்.

திரு. வேலுப்பிள்ளை சுப்பிரமணியம் திருமதி. இராசம்மா சுப்பிரமணியம் அவர்கள் நினைவாக உருவாக்கம் அடைந்துள்ள மணிமண்டபம் அவர்களை மட்டுமல்லாது அவர்களின் சமகாலத்தில் வாழ்ந்த பெரியவர்களை என்றென்றும் நினைவுபடுத்திக் கொண்டேயிருக்கும் என்பதில் ஐயமில்லை.

இந்த சுப்பிரமணியம் இராசம்மா மணிமண்டபம் காலம் உள்ளவரை நிலைத்து நின்று எம் ஆலயத்தின் வளர்ச்சிக்கும், எம் ஊர் மக்களின் கல்விக்கும், வாழ்வாதார வளர்ச்சிக்கும் துணை புரியும் என்பது பெரும் மகிழ்ச்சி தரும் விடயமாகும்.

திரு. சுப்பிரமணியம் அவர்களின் குடும்பம் மேற்கொள்ளும் நற்செயற் திட்டங்களில், பரந்தன் இந்து பழையமாணவர் சர்வதேச ஒன்றியமும், பரந்தன் இந்து பழைய மாணவர் சங்கங்களும் என்றும் இணைந்திருக்கும் என்று கூறுவதில் பெருமிதம் கொள்ளுகின்றோம். விழா சிறப்புற நடைபெற எமது நல்வாழ்த்துக்களையும் தெரிவித்துக்கொள்கின்றோம்.

நன்றி

**பரந்தன் இந்து பழைய மாணவர் சங்கம் - இலங்கை,  
பரந்தன் இந்து பழையமாணவர் சர்வதேச ஒன்றியம்,  
பிரித்தானியா கிளை, கனடா கிளை, நெதர்லாந்து கிளை,  
ஆர்மனி கிளை, பிரான்ஸ் கிளை, சுவிற்ஸ்லாந்து கிளை,  
டென்மார்க் கிளை.**

## வாழ்த்துச்செய்தி



கிளிநொச்சி மாவட்டத்தின் குமரபுரம் எனும் சிறு கிராமத்திலே திரு. திருமதி. சுப்பிரமணியம் இராசம்மா குடும்பத்தினர் வாழ்ந்து வரும் காலத்திலே குமரபுரம், கமரிசூடா, காஞ்சிபுரம் போன்ற கிராம மக்களின் நன்மதிப்பைப் பெற்று வாழ்ந்து வந்தார்கள். இவர்கள் குமரபுரம் ஸ்ரீ முருகன் ஆலயத்தின் நீண்ட காலமாக ஆலய நிர்வாகத்திலே பங்கு கொண்டு தமது இறுதிக்காலம் வரை நிர்வாகப் பணிகளில் ஈடுபட்டவர்கள். அத்துடன் அன்னாரின் குடும்பத்தினர் கிராம வளர்ச்சி, கல்வி, விளையாட்டுத் துறைக்கான பங்களிப்பு, வறிய மக்களின் வாழ்வாதாரத்திலும் திரு வேலுப்பிள்ளை சுப்பிரமணியம் ஐயா அவர்களின் "சுப்ரம் அறக்கட்டளை" எனும் பெயரில் உதவிகளை வழங்கி வருகின்றனர்.

இது மட்டுமல்லாமல் அன்னாரின் மூத்த மகனான சுப்பிரமணியம் பேரின்பநாதன் அவர்கள் எமது பரந்தன் இளைஞர் வட்ட விளையாட்டுக் கழகத்தினை உருவாக்கிய ஆரம்ப உறுப்பினர்களில் முக்கியமானவர். இதனால் பரந்தன் இளைஞர் வட்டத்திற்கும், அன்னாரின் குடும்பத்தினருக்கும் என்றைக்குமே ஓர் நிரந்தர பிணைப்பு காணப்படுகின்றது.

இதன் அடுத்த வளர்ச்சிக்கட்டமாக குமரபுரத்தின் மத்தியிலே ஸ்ரீ முருகன் ஆலயத்திற்கு முன்பாக கட்டப்பட்டுள்ள சுப்பிரமணியம் இராசம்மா அவர்களின் நினைவு மணிமண்டபமானது 23.11.2019 அன்று திறக்கப்படுவதையிட்டு பெருமகிழ்வடைகின்றோம். மணிமண்டபம் ஆண்டாண்டு காலமாக நிலைத்து நிற்க வேண்டும் என்று வாழ்த்துகின்றோம்.

**திரு. க. விக்னேஸ்வரன்**  
தலைவர்,  
பரந்தன் இளைஞர் வட்டம்,  
குமரபுரம், பரந்தன்.



பரந்தன் ஒன்றியம்  
சர்வதேசக் கிளை

## வாழ்த்துச்செய்தி

குன்றக் குமரனின் அருளாட்சி நிறைந்த வயல்களும் சோலைகளும் புடைசூழ வளம் கொழிக்கும் செழுமை மிக்க எங்கள் அழகுக் கிராமமாம் குமரபுரம் தன்னில் அதன் வளர்ச்சிக்கும், ஆயை மேம்பாட்டிற்கும், மற்றும் பாடசாலை வளர்ச்சிக்கும் மாசற்ற மனத்துடன் பல்பணி புரிந்த திரு. திருமதி சுப்பிரமணியம் அவர்களின் ஞாபகார்த்தமாக அவர்களின் பிள்ளைகள், பேரப்பிள்ளைகளால் அமைக்கப்பட்ட மணிமண்டபத்தினை அங்குரார்ப்பணம் செய்து வைப்பதனை பரந்தன் ஒன்றியம் மனமகிழ்வுடன் வாழ்த்தி நிற்கின்றது.

“வையத்துள் வாழ்வாங்கு வாழ்பவன் வானுறையும்  
தெய்வத்துள் வைக்கப்படும்”

எனும் வள்ளுவர் வாக்கிற்கு இணங்க வாழ்ந்த திரு. திருமதி சுப்பிரமணியம் அவர்களின் பாதச் சுவடுகளைப் பின்பற்றி அவர்கள் ஆற்றிய பணிகளை இடைவிடாது தொடரும் அவர்களின் குடும்பத்தினரை வாழ்த்தி மகிழ்கின்றோம்.

## வாழ்த்துச்செய்தி

பரந்தன் என்னும் எங்கள் அழகிய பச்சைவயல் கிராமத் தின் பெயரோடு நேசத்துடன் அறியப்பட்ட அமரர்களான சுப்பிர மணியம் இராசம்மா இணையர்களை நினைவிருத்தி குமரபுரம் முருகன் ஆலயத்தில் அவர்களுக்கான மணிமண்டபம் ஒன்றை அவர்களது குடும்பத்தினர் நிறுவியிருப்பது மிகுந்த மனநிறை வைத் தருகிறது. பரந்தனோடும் அதன் ஒவ்வொரு நற்பணி களோடும் அவர்களினதும் அவர்களது பிள்ளைகள் குடும்பத்தின ரின் சேவைகளை பரந்தன் மக்கள் அறிந்தே வைத்திருப்பார்கள். அவர்கள் அனைவரும் அனைத்தையும் நன்றியோடு வரவேற் பார்கள் என்பது என் நம்பிக்கை.


ஒரு விவசாயப்பெருமகனாக மணி அண்ணரும் துணைவியார் இராசம்மாவும் இணைந்து வாழ்ந்த வாழ்வு தடத்தில், பரந்தனில் ஒவ்வொரு காலகட்டத்திலும் வளர்ந்த கதைகளின் கதாபாத்திர மாகவே இருக்கிறார்கள். குமரபுரம் முருகன் ஆலய வளர்ச்சி யிலும் பரந்தன் பாடசாலையின் வளர்ச்சியிலும் மற்றும் பொது சமூகசேவைகளிலும் அவர்களதும் அவர்களது பிள்ளைகள் மரு மக்கள் அனைவரது பங்களிப்பு மிகக் காத்திரமானது.

அமரர்களான மதிப்புக்குரிய சுப்பிரமணியம் இராசம்மா அவர் களது ஞாபகார்த்தமாக குடும்பத்தினரால் அமைக்கப்பட்டு குமர புரம் முருகன் ஆலயத்திற்குக் கையளிக்கப்படும் மணிமண்டபம் அவர்களது நீடித்த நினைவுகளைத் தாங்கி மிகச்சிறப்பான பணிகளை ஆற்றும் என்பது அதன் ஆரம்ப நிகழ்வுகளினூடே கண்டுகொள்ள முடிகிறது.

புலம் பெயர்ந்து மேலை நாடுகளிலும், இலங்கையிலும் வாழ்ந்து கொண்டிருக்கக் கூடிய அவர்களது பிள்ளைகள் மருமக்கள் பேரப் பிள்ளைகள் என எல்லோரும் இணைந்து “சுப்பரம் அறக்கட்டளை” ஐ உருவாக்கி பல்வேறு சமூகப் பணிகளை செய்து கொண்டிருக்க கிறார்கள்.

வன்னி நிலப்பரப்பெங்கும் யுத்தத்தாலும் வறுமையாலும் பாதிக் கப்பட்டுள்ள குடும்பங்களுக்கும் பெண்களால் தலைமை தாங்கப் படும் குடும்பங்களுக்கும் உதவுவதுடன் மாணவர்களின் கல்வித் தரத்தை உயர்த்துவதிலும் பெரும் பங்காற்றி வருகிறார்கள். நல்ல வழி காட்டுதலும் ஒற்றுமையும் இணைந்த செயற்பாடும், தீராத சமூக நோக்கங்களும் கொண்டு அவர்களின் இயங்கும் பண்பு பலருக்கும் முன்மாதிரியாய் அமைகிறது.

ஈழத்து முன்னணிப் பெண் எழுத்தாளர்களில் ஒருவரான சகோதரி “நாமரைச்செல்வி” - ரதி கந்தசாமி அவர்கள் குடும்பத் தினரின் மூத்த புதல்வியாக அவருடைய எழுத்துக்கும் எண்ணங் களுக்கும் ஆலோசனைகளுக்கும் உருவம் கொடுக்கும் உண் மையான கதாபாத்திரங்களாக அவருடைய சகோதரர்களும் சகோதரிகளும் குடும்பம் முழுமையும் வாழ்ந்து கொண்டிருப்பது அவர்களின் நினைவுகளை காலாதி காலத்துக்கும் தூக்கி உயர்த்தும் என்பது கண்கூடு.



**ச. சார்ன்ஸ் குணநாயகம்**

போஷகர்

பரந்தன் இந்து மகாவித்தியாலய

பழைய மாணவர்

சர்வதேச ஒன்றியம்

தலைவர்

தமிழர் கலாசார ஒன்றியம்,

மத்திய நெதர்லாந்து

அவர் அமரர்களான தாய் தந்தையரின் நினைவான வாழ்வின் கதைகளை "பச்சைவயல் கனவு" கதை மாந்தராக்கியும் பல்வேறு கதைகளினூடாகவும் தந்திருக்கிறார் என்றே எண்ணுகிறேன். அவரது எழுத்திலும் செயலிலும், இம் மணிமண்டபத்தை நிறுவியும், சமூகப் பணிகளினூடாகவும் எல்லோரும் இணைந்து தம் பெற்றோரின் நினைவை மிகச் சிறப்பாகவே நிலை நிறுத்தியுள்ளனர்.

பரந்தன் மண் வளர்ச்சி பெறவேண்டும் என்ற பெரும் மனப்பாங்குடன் இயங்கும் அவர்களை, இப்புவிக்கு விதைத்துவிட்ட தம் குடும்பத் தலைவர்களான பெற்றோரின் நினைவாக அமைக்கப்படும் இம் மணிமண்டபம் பரந்தனுக்கு அறிவியல், ஆன்மீகம், கல்வி, கலை இலக்கியம், குடும்ப நிகழ்வுகள் எனப் பல்வேறு பரிமாணங்களில் இயங்கி, அவர்களது சமூக எண்ணங்களின் பெருவிருட்சமாக வளரும் என்றே நம்புகிறேன். மேலும் பரந்தன் மக்களும், ஆயை நிர்வாகத்தினரும் இம் மணிமண்டபத்தை மிகச் சிறப்பாக பயன்படுத்தி வளம் பெற ஒத்துழைப்பார்கள் என நம்புகிறேன்.

புலம் பெயர்ந்து வாழும் அவர்கள் அங்கு வாழ்ந்தாலும் இலங்கையிலும் வடக்குக் கிழக்கு வன்னி மற்றும் கிளிநொச்சிப் பிரதேசத்தை வளம்படுத்தும் அமைப்புகள், பாடசாலைகளுக்குரிய கல்வி அமைப்புகள், விளையாட்டு பசுமைத்திட்டம், ஆலயங்கள் என செயல்படும் பல்வேறு அமைப்புகளின் முன்னணி செயற்பாட்டாளர்களாகவும் திகழ்கிறார்கள். ஈழ நிலத்தை நோக்கிய அவர்களின் பணிகள் மிக உன்னதமானவையாகவே உள்ளன.

அவர்களின் இச்செயற்பாடுகள் சிறந்து விளங்கவும் அமரர்களான சுப்பிரமணியம் இராசம்மா இணையர்களின் பெயரும் பெருமைகளும் ஓங்கி உயரவும் அவர்கள் எண்ணுகின்ற பணிகள் யாவும் மணிமண்டபத்தின் ஊடாகவும் ஒளிர்ந்து நிலைபெறவும் எனது நெஞ்சார்ந்த வாழ்த்துக்களைத் தெரிவிக்கின்றேன்

**திரு. ச. சார்ள்ஸ் குணநாயகம்**

போஷகர்

பரந்தன் இந்து மகாவித்தியாலய பழைய மாணவர்

சர்வதேச ஒன்றியம்

தலைவர்

தமிழர் கலாசார ஒன்றியம், மத்திய நெதர்லாந்து

## வாழ்த்துச்செய்தி

### குமரபுரத்தின் பொற்காலம்

இப்பூமிப் பந்தில் எங்கு வாழ்ந்தாலும் ஈழமக்களால் நன்கு அறியப்பட்ட பகுதியான கிளிநொச்சியை கரைச்சி வடக்கு என்றும் கரைச்சி தெற்கு என்றும் இரண்டாகப் பிரிப்பர். இதில் கரைச்சி வடக்கு பகுதியில் இருப்பதுதான் அழகிய குமரபுரம். ஈழத்தின் பல்வேறு பாகங்களிலுமிருந்து வந்த மக்கள் வாழும் பகுதியான (Cosmopolitan Area) குமரபுரத்தில் 'மணியத்தார்' என அன்பாக அனைவராலும் குமரபுரத்தில் மட்டுமன்றி முழு கரைச்சி பகுதியிலுமே அழைக்கப்பட்ட ஒரு பிரமுகர் 'மணியத்தார்'. இவர் இப்பகுதியில் நடமாடித்திரந்த காலம் 'குமரபுரத்தின் பொற்காலம்' எனலாம்.

### குமரபுரத்தின் விருட்சம்

இவர் இராசம்மா என்பவரை திருமணம் செய்து பரந்தன் பாடசாலைக்கு முன்பாக தம்பதியினராக வாழ்ந்து கிளை பரப்பி ஓர் விருட்சமாக உறவினர் பலரோடு வாழ்ந்ததை எம்மால் மறக்க இயலாது. கோவிலில்லா ஊரில் குடியிருக்க வேண்டாம் என்பதை உணர்ந்து இவர் குமரபுரத்தின் அந்தத்தில் குடியிருக்கும் குமரனுக்கு 'முருகன் கோவில்' பணிகளில் முதன்மை வகித்தவர் என்பது யாவரும் அறிந்ததே. கோவில் பணிகளில் இவர் ஆற்றிய பங்கை எவரும் எளிதில் மறந்திட முடியாது.

### மணியான மணிமண்டபம்

இவரது ஞாபகார்த்தமாக எதுவுமில்லையே என்ற ஆதங்கம் பலருக்கும் இருந்தபோதும் இவரது மக்கள் மருமக்கள் பலர் கூடி ஒரு மணிமண்டபம் அமைக்க முன்வந்தது சாலப்பொருத்தமானதே என்பதை நினைத்துப் புளகாங்கிதம் அடைவோம்.

### தாமரைச்செல்வி

ஈழத்தின் பிரபல எழுத்தாளராக விளங்கும் 'தாமரைச்செல்வி' என்பவர் இவரது மகளாவார். இவரது நாவலும் இம் மணிமண்டபத்திற்பு விழாவில் வெளியிடப்படுவது மிக மிகப் பொருத்தமானதே. இதனை இங்கு பதிவு செய்வதில் மிகவும் மகிழ்ச்சியடைகின்றேன்.

### சாலச்சிறந்த பொருத்தமான இடம்

இக் கிராமத்திற்கு இவர் பலநற்பணிகள் செய்தவர். எனினும் இந்த இடத்தை தேர்ந்தெடுத்த உறவுகளுக்கு முதலில் பெரிய பாராட்டு. இவரின் மணிமண்டபம் முருகன் ஆலயத்தின் முன்பாக அமைந்திருப்பது எமது கிராமத்துக்கு பேர் உதவியாக இருக்கும் என்பதில் ஐயம் இல்லை.

### பெளர்ணமி விழா

பரந்தன் இளைஞர்களால் அன்று அமைக்கப்பட்ட அமைப்பு பரந்தன் இளைஞர் வட்டமாகும். இந்த அமைப்பைச் சேர்ந்தவர்கள் இன்று புலம்பெயர்ந்தாலும், தொடர்ந்தும் தாயகத்திற்கு சேவைசெய்து வருவதை பலர் அறியாதிருக்கலாம். பழையது போலவே மீண்டும் இப் பெளர்ணமி விழா முழுநிலவாக பெளர்ணமிப்பது பேரின்பமே. அக்காலம் நடைபெற்ற பெளர்ணமி விழாக்கள் இன்றும் எம் மனதில் பசுமை நிறைந்து எம்மோடு நிலைக்க எல்லாம் வல்ல இறைவன் அருள் புரிவாராக.



செல்வமாணிக்கம் செல்வராசா  
பரந்தன்



வைத்திய நிபுணர்  
இரட்னம் சதானந்தன்  
தலைவர்  
கிளிநொச்சி மாவட்ட  
மக்கள் அமைப்பு  
KILI PEOPLE

### சுப்பிரமணியம் இராசம்மா மணிமண்டபம் சமூகமயப்படும் குமரபுரம் பரந்தன்

கிளிநொச்சி மாவட்டத்தின் முக்கிய கேந்திர அமைவிடமாக உள்ள பரந்தன் பிரதேசத்தின் இதயநிலமாக குமரபுரம் கிராமம் அமைந்துள்ளது. ஐம்பதுகளில் உருவான இக்கிராமம் கடந்த 70 வருடங்களில் பலமுறை எழுச்சியும் வீழ்ச்சியும் கண்டமை வரலாறாகும் ஆனால் அவற்றையெல்லாம் தாண்டி என்றும் உயிர் பூடன் இயங்குவது அந்த கிராமத்தின் சிறப்பு.

ஒரு பிரதேசத்தின் வளர்ச்சியானது அப்பிரதேச மக்களின் கூட்டு முயற்சியிலான அபிவிருத்தித் திட்டங்கள் எவ்வாறு மேற்கொள்ளப்படுகின்றது என்பதைப் பொறுத்தும் அமைகின்றது. இந்த வகையில்தான் சுப்பிரமணியம் இராசம்மா குடும்பத்தினரால் உருவாக்கப்பட்ட அவர்களின் பெற்றோரின் பெயர் தாங்கிய மணிமண்டபமும் இன்று சமூக நலனை நோக்கமாகக் கொண்டு திறக்கப்படுகின்றது. குமரபுரம் குமரன் ஆலயத்தின் வளர்ச்சி மட்டுமன்றி அப்பிரதேச மக்களின் வாழ்வாதார நலன் மற்றும் கல்வி வளர்ச்சி போன்ற சமூகமயப்பட்ட சிந்தனைகளுடன் இந்த மணிமண்டபம் அமைவதை கிளிநொச்சி மாவட்ட மக்கள் அமைப்பு மகிழ்வுடன் வரவேற்கின்றது.

வந்தாரை வாழவைக்கவும் அவலத்தில் ஓடிவருவோருக்கு அடைக்கலம் கொடுக்கவும் எப்போதும் தன் மடியில் ஒரு இடம் கொடுக்கும் கிளிநொச்சி பிரதேசம் சமூக வளர்ச்சிக்காக நீண்ட தூரம் பயணிக்க வேண்டி இருக்கின்றது. இந்தப் பயணத்தில் குமரபுரம் கிராமம் தனது இன்னுமொரு பங்களிப்பினைச் செய்துள்ளது. அந்தக் கிராமத்தில் பசுமைத்திட்டத்தை எவ்வாறு ஊர் கூடி முன்னெடுக்கின்றதோ அதேபோன்று இந்த மணிமண்டபமும் பரந்தன் பிரதேச வளர்ச்சிக்கு உறுதுணையாக இருக்கட்டும்.

இந்த முன்மாதிரியான முயற்சிகள் கிளிநொச்சி பிரதேசத்தின் எல்லாக் கிராமங்களிலும் நடைபெற வேண்டும். உள்ளூர் மக்களும் புலம்பெயர் மக்களும் தமது கிராமங்கள் மீது கொண்ட காதல் அளப்பரியது. உங்கள் உறவுகளின் பெயரால் செய்யப்படும் இவ்வாறான முயற்சிகள் அப்பிரதேசத்தின் வளர்ச்சிக்கு காத்திரமான பங்களிப்பினை இதேபோன்று வழங்க வேண்டுமென கேட்டுக்கொள்வதுடன் நிகழ்வும் அதன் செயல்பாடுகளும் சிறப்புற அமைய கிளிநொச்சி மாவட்ட மக்கள் அமைப்பு வாழ்த்துவதில் பெருமையடைகின்றது.

“உன்னுமுன் ஒருசனம் உன் உறவை நினை”

## மகத்தான சேவையும் மணிமண்டபமும்

அடியாரம் தன்னில் அடியிருந்த பெருமகளை!  
அடியாரமம் கொண்ட சபீரமணியம் ஜயபேவ  
நீன் சீசவை நலவத்திருந்த காலத்தல்  
இம்மணி பெய்யு பேயுகள் பலவாகும்

அன்னை மகாசு இராசம்மா நயவகியம்  
இணைந்திருந்து இன்புற்று பெய்யு நய்பேயாக  
அணியிலை தம்மக்கள் தலைநடுநீது நய்க்குன்று  
தன்னவமய்யு பணியதனில் தம்பெயரை பெய்க்குகுன்று

மக்கள் சீசவையே மக்கசன் சீசவை என  
நீர் செய்த பணியதனை தெடர்குன்று நீம்மக்கள்  
நீதியும் சீர்தமையும் நலவகொண்ட நெஞ்சமும்  
பேருபகாரமும் பெருந்தன்மையும் சீர்தந்த நய்குணமும்

புரீனில் எவர்க்கும் கடைத்தல் அரிது  
சீசவை அரிந்து சீசவை செய்பவரீ அரிது  
அடியாரத்தல் பெருமண்டபம் ஒன்று இயிலாதிருந்தது  
அறையது பேயுக்க நயவுவது காண!

ஒன்றுமையுடன் தம்மக்கள் ஒன்றுய் இணைந்து  
காலத்தாலி அடியார நனைவுச் சீனாமாக  
நீண்டு அமைந்த மண்டபம் ஒன்று அடியாரத்தல்  
நடுநீது நய்க்குன்று நீம்பெயர் கொண்டு  
“சபீரமணியம் - இராசம்மா மணிமண்டபமாக”



ஆக்கம்  
திருமதி  
மஞ்சளா யோகநாதன்  
ஆசிரியை  
கிளி / பரந்தன் இந்து ம.வி.



## குமரபுரம் ஸ்ரீ சித்திரவேலாயுத குமரன் திருத்தலம் பாடல்

1. குன்றத்திலாடும் குமரா போற்றி  
குமரபுரம் வாழ் வேலா போற்றி  
பொதிகைத் தமிழின் தலைவா போற்றி  
பொற்தாமரை பிறந்த புதல்வா போற்றி
2. அறுபதில் உன்னைக் குடி வைத்தோம்  
அழகிய வேலைப் பதித்து வைத்தோம்  
ஊரைக் காக்கும் கதிர்வேலா  
உன்னை வணங்கி பாடி நின்றோம்
3. திருத்தலம் எங்கள் குமரபுரம்  
தென்றல் வீசும் மருத நிலம்  
ஊரின் நடுவே குடியிருக்கும்  
சித்திர வேல் கைக் குமரனவன்
4. வேலின் வடிவில் வீற்றிருப்பான்  
விரும்பும் வரங்கள் தந்து நிற்பான்  
மாலின் மருகா மயிலோனே  
மனதில் என்றும் நிறைந்தவனே - திருத்தலம்
5. பூவின் வாசம் பரவி நிற்கும்  
பொங்கல் மேலே நெய் மணக்கும்  
இலையின் மேலே படையல் இட்டு  
இருகரம் கூப்பி வணங்கி நிற்போம் - திருத்தலம்
6. ஆனி மாதம் கொடியேற்றம்  
அழகாய் முருகன் அலங்காரம்  
வள்ளி தெய்வ யானையுடன்  
வருவான் வீதி திருக்கோலம் - திருத்தலம்

7. அலகு குத்தி காவடிகள்  
அழகாய் ஏந்தும் பாற்குடங்கள்  
தணலின் நடுவே தீ மிதிப்பு  
தருவான் முருகன் அருள்வாக்கு - திருத்தலம்
8. சாலை ஓரம் நீர் பந்தல்  
அடியவர்க்கெல்லாம் அன்னதானம்  
இரவு முழுவதும் இசை வெள்ளம்  
விடியலில் வேலன் திரு ஊஞ்சல் - திருத்தலம்
9. தேரில் உலா வரும் மெய்பொருளே  
ஓங்காரத்தின் ஒளிச் சுடரே  
பாரில் உனைப் போல் யாருண்டு  
பாமர மக்களின் காவலனே - திருத்தலம்
10. தீர்த்தமாடும் மன்னவனே  
திருக் கல்யாண நாயகனே  
வைரவ மடையுடன் நிறைவு பெறும்  
உத்தர திருவிழா உனக்காக - திருத்தலம்
11. வேலும் மயினும் வினை தீர்க்கும்  
வேண்டும் பக்தர்கள் குறை போக்கும்  
நாளும் பொழுதும் நாவினிலே  
நாமும் இசைப்போம் உன் நாமம் - திருத்தலம்
12. போரின் நடுவே வாழ்ந்திருந்தோம்  
பொல்லா பகைவர் சூழ நின்றோம்  
எறிகணை வீச்சின் நடுவேயும்  
எம்மை காத்தருள் தந்தாயே - திருத்தலம்
13. ஊரை விட்டுப் பிரிந்தாலும்  
உலகில் பரவி வாழ்ந்தாலும்  
உன்னை நாங்கள் மறப்போமா  
உன் அடி பணிய மறுப்போமோ - திருத்தலம்
14. நீயே எங்கள் துணையானாய்  
துன்பம் வந்தால் அரணாவாய்  
தாயென எம்மைத் தாங்கிடுவாய்  
கந்தா முருகா அரோகரா - திருத்தலம்

ஆக்கம்  
தாமரைச்செல்வி  
எழுத்தாளர்

ஓம்

சுப்பிரமணியம் இராசம்மா மணிமண்டபம்

தீர்ப்பு விழா அழைப்பிதழ்

23.11.2019 சனிக்கிழமை, காலை 8.30 மணி



வரவேற்புரை  
திரு. பேரின்பநாதன்  
சுப்பிரமணியம்

ஆசிரியரைகள்  
சிவபுரீ ஜெகதீஸ்வரக் குருக்கள்  
அருட்தந்தை  
ஏ.ஜே. ஜேசுதாஸ் அடிகள்

தீர்ப்புரை  
திரு. மகாலிங்கம் பத்மநாபன்  
ஓய்வநிலை அதிபர்  
பாடல்கள்  
திரு. பரா வீரகத்தியர்  
புரந்தன் பாடசாலை  
சங்கீத ஆசிரியரும்  
மாணவர்களும்

வாழ்த்துரைகள்  
திரு. நாகலிங்கம் சோதிநாதன்  
ஓய்வநிலை அதிபர்  
திரு. மகாலிங்கம் பத்மநாதன்  
ஓய்வநிலை பிரதீக் கல்விப் பணிப்பாளர்  
நன்றியுரை  
திரு. சின்னையா கந்தசாமி  
ஓய்வநிலை சிறாப்பர்



தாமரைச்செல்வியின்

உயிர்பாசம்

நூல் வெளியீடு

23.11.2019 சனிக்கிழமை  
காலை 11.00 மணி

நூல் அறிமுகம்  
கவிஞர் கருணாகரன்

நயவுரைகள்  
திரு. தி. செல்வமனோகரன்  
விரிவுரையாளர், இந்தநாகரிகத்துறை,  
யாழ். பல்கலைக்கழகம்

வண. பிதா ரி.என். ஜோசுவா  
இயக்குநர், காவேரி கலாமன்றம்

ஏற்புரை  
தாமரைச்செல்வி  
எழுத்தாளர்



KILI PEOPLE இன் MISSION FOR EDUCATION - 23.11.2019 மதியம் 12.30 மணி

கிரி மக்கள் அமைப்பினால்  
இன்னாண்டு புலமையுரிசில் பரிட்சையில், அதிகவுடைய புள்ளிகளைப் பெற்ற  
முதல் 10 மாணவர்களுக்கான மதிப்பளிப்பு நிகழ்வு மற்றும்  
மாணவர்களுக்கான 1001 துவிச்சக்கர வண்டிகள் திட்டத்தின்  
நிறைவு நிகழ்வு



கலை நிகழ்வுகள் 23.11.2019 மாலை 5.30 மணி

புரந்தன் பாடசாலை மாணவர்கள் வழங்கும்  
காத்தவராயன் சிந்துநடைக்கைத்து, பாடல்கள், நடனங்கள், பேச்சுக்கள்

சொற்பொழிவு

செஞ்சொற்செல்வர் கலாநிதி ஆறு. திருமுருகன்  
தலைவர் - தெல்லிப்பழை தூர்க்காதேவி தேவஸ்தானம்,  
தலைவர் - சிவபூமி அறக்கட்டளை

தென்னிந்திய இளம் பாடல்களின் இசை நிகழ்வு

24.11.2019 ஞாயிற்றுக்கிழமை  
மாலை 5.30 மணி

"சிறப்பாய் வளரும் சின்னக்கிராமம்  
சிந்திக்க வைப்போம் அது எங்கள் இதயம்"



புரந்தன் இளைஞர் வட்டம் நடாத்தும்  
பெளர்ணமி விழா  
தென்னிந்திய இளம் பாடல்களின்  
இசை நிகழ்வு

25.11.2019 திங்கட்கிழமை  
மாலை 5.30 மணி

மாற்றுத்திறனாளிகள்  
பல்சுவை நிகழ்வு, பாடல்கள்,  
நடனங்கள், பேச்சுக்கள்

சொற்பொழிவு


தமிழ்நாவி சிவகுமாரன்  
அமைப்பாளர்  
வவுனியா தமிழ்ச் சங்கம்  
தென்னிந்திய இளம்  
பாடல்களின் இசை நிகழ்வு

26.11.2019 செவ்வாய்க்கிழமை  
மாலை 5.30 மணி

கலைவாணி வில்லிசை மற்றும்  
வழங்கும் வில்லுப்பாட்டு,  
சொற்பொழிவு - திருமதி சோ. செல்வராணி  
தென்னிந்திய இளம் பாடல்களின்  
இசை நிகழ்வு

28.11.2019 வியாழக்கிழமை  
மாலை 5.30 மணி

கரகாட்டம், கருதி ஸ்வரங்களின் இசைநிகழ்வு  
சொற்பொழிவு - திரு. வே. இறைமீள்வன  
வினொசுசி தமிழ்ச் சங்கம்



## நன்றி

சுப்பிரமணியம் இராசம்மா மணிமண்டபத்தின் திறப்பு விழா நிகழ்வில் இம்மலரை வெளியிடுவதில் நாம் மிகுந்த மகிழ்ச்சியடைகின்றோம்.

இம் மணிமண்டபம் அமைத்ததற்கான நோக்கத்தையும் பயன்பாட்டையும் இவ்விழா மலர் பதிவு செய்கின்றது.

எம் பெற்றோருடனான நினைவுகளைத் தமது எழுத்துக்களின் மூலம் வாழ்த்துச் செய்திகளாகத் தந்துதவிய அனைவருக்கும் எங்கள் மனமார்ந்த நன்றிகள்.

இம் மணிமண்டபம் நிர்மாணிக்கத் தொடங்கிய எமது நீண்ட பயணத்தில் எமக்குப் பக்கபலமாக இருந்தவர்களுக்கும், இத் திறப்பு விழாவைத் திறம்பட நடாத்த உறுதுணையாக நின்றவர்களுக்கும், சமூக வலைத்தளங்களினூடாக எமக்கு வாழ்த்துச் செய்திகளும், ஆசீகளும் வழங்கி எம்மை உற்சாகப்படுத்திய உலகமெங்கும் பரந்து வாழ்கின்ற எங்கள் இனிய உறவுகளுக்கும், நண்பர்களுக்கும், நலன் விரும்பிகள் அனைவருக்கும் எங்கள் மனமார்ந்த அன்பையும் நன்றியையும் தெரிவித்துக் கொள்கின்றோம்.

இவ்விழா மலரை அழகாக தயாரிப்பதற்கு உறுதுணையாக நின்ற கவிஞர் கருணாகரன், “எவகிறீன்” அச்சகத்தாருக்கும் எங்கள் நன்றிகள் உரித்தாகட்டும்.

**சுப்பிரமணியம் இராசம்மா குடும்பத்தினர்,  
குமரூர், பரந்தன்.**



## சுப்பிரமணியம் இராசம்மா மணிமண்டபம்

சாசனம் - 2019

ஆழ வேருன்றி அகலக்கிளை பரம்பி  
ஆலமரமாய் வாழ்ந்த  
தந்தை தாய் சுப்பிரமணியம் இராசம்மா அவர்களின்  
நினைவாக அவர்களின் குடும்பத்தினரால்  
அமைக்கப் பெற்ற இம்மணிமண்டபம்  
**அவர்களது புதல்வன் சுப்பிரமணியம் சிவகுமாரன்**


அவர்களால் முன்னின்று  
நிர்மாணிக்கப்பெற்று, சுப்பிரமணியம் இராசம்மா  
அவர்களது குடும்பத்தினரதும் மற்றும்  
குமரபுரம் ஸ்ரீ சித்திரவேலாயுத குமரன் ஆலய  
நிர்வாகத்தினர், உறவினர்கள், உஜர் மக்கள் அனைவரினதும்  
முன்னிலையில் சுப்பிரமணியம் இராசம்மா  
அவர்களின் மருமகன்

**திரு மகாலிங்கம் பத்மநாபன்**  
அவர்களினால் 23 ஆம் திகதி கார்த்திகை மாதம் 2019 ஆம்  
ஆண்டு திறந்து வைக்கப்பெற்றது.

இதன் முதல் நிகழ்வாக அவர்களது  
புதல்வியும் எழுத்தாளருமான  
**திருமதி ரதிதேவி கந்தசாமி (தாமரைச்செல்வி)**  
அவர்களின் “உயிர்வாசம்” என்னும் நாவல்  
வெளியீட்டு நிகழ்வு நடைபெற்றது.

இந்த மணிமண்டபம் குமரபுரம் ஆலய  
வளர்ச்சிக்காகவும் இப் பிரதேச மக்களின்  
நல்வாழ்வுக்காகவும் என்றும் பயன்படுத்தப்பட வேண்டும்  
என்பதும் தமது பெற்றோரின் பெயர் தாங்கியே  
இம் மணிமண்டபம் எக்காலத்திலும்  
அழைக்கப்பட வேண்டும் என்பதும்  
சுப்பிரமணியம் இராசம்மா குடும்பத்தினரது விருப்பமும்  
வேண்டுகோளும் இச்சாசனமாக அமைகின்றது.

சுப்பிரமணியம் இராசம்மா குடும்பத்தினர்  
23.11.2019



நியூ எவகிரீன் அச்சகம் (பிஹரவேர்) லிமிடெட், யாழ்ப்பாணம். 021 221 9893